



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 310/2022/1

Il-Pulizija

vs.

Russell Attard
Alastair Attard

Illum 27 ta' Marzu 2023

Il-Qorti,

Rat l-imputazzjoni miġjuba kontra l-appellanti **Russell Attard** detentur tal-Karta tal-Identita' bin-Numru 024190(M) u **Alastair Attard** detentur tal-Karta tal-Identita' bin-Numru 0240588(M) akkuzati quddiem il-Qorti tal-Maġistrati (Malta) bhala Qorti ta' Ġudikatura Kriminali talli mid-19 ta' Ġunju 2020 sal-25 ta' Ġunju 2020 f'Ġnien San Mark, Ta' Karlozzu, Siggiewi:

1. mingħajr il-ħsieb li jisirqu jew li jagħmlu ħsara kontra l-liġi iżda biss biex jeżerċitaw dritt li jippretendu li għandhom,

giegħlu bl-awtorita' tagħhom innifishom lil Oreste u Patricia Attard iħallsu dejn jew jeżegwixxu obligazzjoni tkun li tkun jew fixklu lil Oreste u Patricia Attard fil-pussess ta' hwejjigħom b'xi mod ieħor kontra l-ligi jew indaħlu fi hwejjeġ ta' haddieħor.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tal-14 ta' Ġunju 2022, fejn il-Qorti, wara li rat Artikolu 85 tal-Kodiċi Kriminali, sabet lill-appellanti ħatja tal-imputazzjoni miġjuba kontra tagħhom u *ai termini* ta' Artikolu 22 tal-Kapitolu 446 tal-Liġijiet ta' Malta lliberathom bil-kondizzjoni li ma jikkommettux reat ieħor fi żmien sena minn dak inhar li nġhatat is-sentenza. L-Ewwel Qorti għaddiet biex fissret lill-imputati l-import u l-obbligi tagħhom naxxenti mis-sentenza fi kliem ċar u għaddiet biex tikkonferma jekk fehmux l-ispjega tal-Qorti dwarhom. *In oltre, ai termini* ta' Artikoli 85(2), 377(3) u (5) tal-Kodiċi Kriminali, il-Qorti ordnat lill-imputati sabiex fi żmien għoxrin (20) jum mid-data tas-sentenza jnehħu l-katnazz li bih sakkru l-bir mertu tal-kawża. Il-ħatja ġew imwissija li taħt l-istess ligi jekk huma jonqsu milli jwettqu u jħarsu l-ordni fiż-żmien stabbilit: (a) huma jkunu jistgħu jiġu misjuba ħatja ta' reat u jeħlu, meta jinstabu ħatja, ammenda ta' mhux inqas minn erba' Euro u sitta u sittin ċenteżmu (4.06) u mhux iżjed minn tlieta u għoxrin Euro u disgħa u għoxrin ċenteżmu (23.29) għal kull ġurnata li matulha jkompli n-nuqqas wara li jgħaddi l-imsemmi żmien; (b) il-Qorti awtorizzat lill-Pulizija biex inehħu l-inkonvenjent li għalih ikun jirreferixxi r-reat għas-spejjeż tal-ħatja, f'liema każ il-ħatja jistgħu jiġu mġieghla jħallsu l-ispiza b'mandat mahruġ mill-istess Qorti.

Rat ir-Rikors tal-appellanti pprezentat fit-30 ta' Ġunju 2022 fejn talbu lil din il-Qorti sabiex: *“joghġobha thassar u tirrevoka s-sentenza appellata fejn sabet lill-appellanti ħatja tal-imputazzjoni dedotta kontrihom u konsegwentement tilliberahom minnha u l-konsegwenti ħtija u piena, u alternattivament, f'każ biss illi din l-Onorabbli Qorti tiċhad l-ewwel aggrawju tal-appellanti u tikkonferma s-sentenza appellata, l-appellanti jitolbu bir-rispett lil din l-Onorabbli Qorti*

jogħgobha tirriforma s-sentenza appellata billi toarja l-piena nflitta, għal waħda aktar ekwa, ġusta u miti, sabiex tkun tirrispekkja l-fatti tal-każ."

Rat l-atti u d-dokumenti kollha.

Rat illi dan l-appell ġie assenjat lil din il-Qorti kif preseduta fid-9 ta' Jannar 2023 b' "Assenjazzjonijiet ta' Kawzi u Doveri" mogħti mis-S.T.O. Prim'Imħallef Mark Chetcuti.

Rat il-fedina penali aġġornata tal-appellanti eżebiti mill-Prosekuzzjoni fuq ordni tal-Qorti.

Semgħet is-sottomissjonijiet finali bil-fomm.

Ikkunsidrat

Illi fir-Rikors tal-appell tagħhom l-appellanti jressqu żewġ aggravji: wieħed huwa dwar apprezzament żbaljat ta' provi u ieħor huwa dwar il-piena.

Illi f'dan il-każ l-appellanti ġew mixlija quddiem l-Ewwel Qorti bir-reat li jemergi minn Artikolu 85 tal-Kapitolu 9 tal-Liġijiet ta' Malta, liema reat huwa dak hekk imsejjaħ ta' *ragion fattasi* jew dak li jissejjah "*the exercise of a pretended right*". Huma ġew akkuzati b'dan ir-reat wara li nstab katnazz ma' bir li jinsab ġewwa għalqa u eventwalment instabu hatja mill-Ewwel Qorti tar-reat imsemmi.

Illi għandu jingħad li l-azzjoni bbażata fuq Artikolu 85 tal-Kapitolu 9 tal-Liġijiet ta' Malta hija speċi ta' zona grigja bejn il-kamp ċivili u dak kriminali tant li meta kien qed jiġi abbozzat il-Kodiċi Penali Malti, Sir Andrew Jameson fir-Rapport tiegħu kien osserva s-segwenti:

"It is doubtful whether acts of this kind would not be better left to the operation of the ordinary civil remedies by way of interdict of or claim for damages..." (Ara Prof. Sir Anthony Mamo - Notes on Criminal Law" (1958 edit.), Parti Speċjali - Vol. II).

Illi l-elementi tar-reat in diżamina ġew miġbura fid-definizzjoni analitika mogħtija fl-14 ta' Ottubru 1944 fis-sentenza ta' l-appell kriminali fl-ismijiet **Il-Pulizija vs. Giuseppe Bonavia et** (Vol. XXXII - IV, p.768) u dawn jinkludu:

- att estern li jimpedixxi persuna oħra minn dritt li hija tgawdi, u li jkun sar bid-dissens esplicitu jew implicitu ta' dik il-persuna;
- l-aġent irid jemmen li qed jaġixxi bi dritt;
- ix-xjenza tal-aġent li qed jieħu b'idejh ("*di privato braccio*") dak li suppost jieħu tramite l-proċess legali;
- l-att ma jinkwadraz ruħu f'reat aktar gravi.

Illi, kif dejjem ġie ritenut, element importanti kostituttiv ta' dan ir-reat hu dak intenzjonali fis-sens li l-aġir ta' dak li jkun irid ikun magħmul bil-ħsieb li hu qed jeżerċita dritt li jaħseb li għandu għad-distinzjoni mir-reati, per eżempju, ta' serq jew danni volontarji fuq proprjeta' ta' haddiehor. Għalhekk hemm bżonn li ssir indaġni fuq il-movent li jkun wassal lill-persuna li kkommettiet dan ir-reat biex tagħmel dak li għamlet. L-element materjali invece jikkonsisti f'illi wiehed jippriva persuna oħra minn xi dritt fuq haġa li għandu it-tgawdija tagħha.

Illi r-reat ma jissussistix meta l-att materjali jikkonsisti fir-retenzjoni ta' pussess li dak li jkun diġa' ikollu. Hemm bżonn li jkun hemm att pożittiv li jippriva lit-terz jew ifixklu fil-pussess tal-haġa għax kif jgħid **Carrara** (Prog. Parte Speciale, Vol. 5, para. 2850):

"L'atto esterno deve privare l'altro contro sua voglia di un bene che gode. Chi é nell'attuale godimento di un bene e continua a goderne a dispetto di chi non voglia; non delinque perché la legge protegge lo "stato quo", il quale non può variarsi tranne per consenso degli interessati o per decreto della autorità giudiziale."

Illi fir-rigward tar-raba' element hawn fuq imsemmi għandu jingħad li n-nuqqas ta' titolu jirrendi l-fatt aktar gravi b'dan illi huwa suffiċjenti li jikkonkorru l-ewwel tliet elementi. Għall-finijiet tar-reat ta' *ragion fattasi* huwa biżżejjed xi forma ta' pussess.

Illi hu normali f'kawzi bħal din li x-xenarji li jemerġu huma kontrastanti iżda b'danakollu il-provi mismugħa xorta huma tali li jwasslu lil din il-Qorti għal ċerti konkluzjonijiet.

Ikkunsidrat

Illi fl-ewwel aggravju l-appellanti jishqu li l-Ewwel Qorti għamlet apprezzament żbaljat tal-provi meta fis-sentenza tagħha rriteniet li l-*parte civile* Oreste Attard kellu l-pussess tal-bir mertu tal-kawża. Huma jishqu wkoll li Oreste Attard originarjament ma kellu l-ebda drittijiet fuq l-għalqa *in toto* meta din kienet għadha rreġistrata mal-Awtorità tal-Artijiet f'isem missieru Loreto Attard u li allura, skont huma, Oreste Attard dak iż-żmien ma kellu l-ebda pussess jew dritt għall-bir mertu tal-kawża. Huma jagħmlu riferenza għad-depożizzjonijiet hekk kif mogħtija quddiem l-Ewwel Qorti sabiex jiġġustifikaw dan l-aggravju. Jagħlqu l-aggravju tagħhom billi jgħidu li l-Prosekuzzjoni naqset milli tipprova lil hinn minn kull dubju dettat mir-raġuni li l-konjuġi Oreste u Patricia Attard kellhom il-pussess tal-bir jew xi dritt ta' użu tal-imsemmi bir u li huma (l-appellanti) dejjem irritenew li l-ftehim kien dwar l-ilma u mhux dwar il-pussess tal-bir b'dan illi huma qatt ma setgħu jiftehmu mal-konjuġi Attard dwar il-pussess tal-bir għaladarba l-bir kien jappartjeni unikament lilhom (lill-appellanti).

Illi l-ġurisprudenza tal-Qorti tagħna fuq dan it-tip ta' aggravju (u cioè li l-Ewwel Qorti għamlet apprezzament żbaljat tal-provi) hi ben stabbilita fis-sens li din il-Qorti ma tid-disturbax l-apprezzament tal-provi li tkun għamlet l-Ewwel Qorti jekk mhux għal raġunijiet gravi b'mod li din il-Qorti tirrevedi l-apprezzament ta' dik il-Qorti fl-eventwalità biss li l-Ewwel Qorti ma setgħetx raġonevolment tasal għall-konkluzjonijiet li waslet għalihom fuq l-iskorta tal-provi prodotti quddiemha.

Illi l-Qorti tinnota li minkejja li l-bir in kwistjoni ma giex indikat fil-pjanta u minkejja li l-Perit Joseph Cassar hejja d-dikjarazzjoni (Dok. "PA 2" - a fol. 47) li giet ipprezentata fl-atti fejn huwa qal li kien *oversight* minn naħa tiegħu li ma nkludix il-bir, mill-atti proċesswali jirriżulta li kien hemm uzu tal-bir mill-*parte civile* Attard. Irrilevanti mill-fatt jekk il-katusi kienux miżdudin jew le jirriżulta li mhux minnu li l-uniku sors għall-ilma kienu l-katusi in kwistjoni pero' kien hemm sors ieħor.

Illi minkejja li l-appellanti jishqu li qatt ma kien hemm pussess effettiv da parte tal-*parte civile* u minkejja li huma jsostnu li Patricia Attard l-ewwel qalet li l-bir kien jimtela' bl-ilma tax-xita u in kontro-eżami qalet li ma kienx jimtela peress li l-katusi kienu miżdudin, jibqa' l-fatt li Oreste Attard u Patricia Attard kellhom xi tip ta' pussess tal-bir li huma kienu jagħmlu uzu minnu. Jidher li l-aċċess għall-bir twaqqaf mill-appellanti minħabba allegazzjonijiet ta' ħela ta' ilma u kwistjonijiet ta' spejjeż għall-*browser*. Ma jirriżultax li kien hemm xi kwistjoni dwar il-bir ħlief għal 2020 u kif qalet l-Ewwel Qorti jekk, kif jgħidu l-appellanti u x-xhieda tagħhom, il-katusi konnessi mal-bir kienu ilhom snin twal miżdudin u sal-2020 qatt ma kien hemm kwistjoni dwar il-bir, allura dan jikkorrobora l-verżjoni mogħtija mill-*parte civile* Attard li di fatti huwa kellu xi tip ta' pussess fuq il-bir liema pussess gie mkellel f'xi żmien bejn id-19 ta' Ġunju 2020 u l-25 ta' Ġunju 2020.

Illi mill-premessi din il-Qorti hi persważa li l-elementi kollha tar-reat *de quo* ġew pruvati fil-konfront tal-appellanti u li ċertament ma hemmx raġunijiet suffiċjenti sabiex din il-Qorti tiddipartixxi mill-apprezzament tal-Ewwel Qorti f'dan ir-rigward fejn sabet ħtija fl-appellanti tar-reat in kwistjoni. B'hekk il-Qorti ser tiċhad l-ewwel aggravju tal-appellanti.

Ikkunsidrat

Illi fit-tieni aggravju l-appellanti jargumentaw li l-piena erogata mill-Ewwel Qorti hija waħda sproporzjonata kemm fil-kwalita' tagħha u anke fil-konsegwenzi tagħha. Il-Qorti ma tantx għandha wisq xi tgħid dwar dan l-aggravju għajr li ma tara xejn

sproporzjonat fil-piena erogata mill-Ewwel Qorti u dana meta jiġi kkunsidrat li l-piena li setgħet tingħata fir-rigward tar-reat in kwistjoni kienet dik ta' prigunerija minn xahar sa tliet xhur (u dana minkejja li l-Ewwel Qorti setgħet fid-diskrezzjoni tagħha *ai termini* tal-ewwel proviso ta' Artikolu 85(1) tal-Kapitolu 9 tal-Liġijiet ta' Malta tagħti l-piena ta' multa). Għaldaqstant it-tieni aggravju qed ikun miċhud ukoll.

Decide

Għal dawn il-motivi, il-Qorti taqta' u tiddeċiedi billi tiċhad l-appell imressaq mill-appellanti Russell Attard u Alastair Attard u tikkonferma s-sentenza appellata fl-intier tagħha b'dan illi l-ghoxrin (20) jum sabiex jitneħħa l-katnazz li bih sakkru l-bir mertu tal-kawża (liema żmien ġie msemmi fid-decide tal-Ewwel Qorti) jibdeu jiddekorru millum bl-appellanti jiġu mwissija b'dak li l-Ewwel Qorti wissiethom fid-decide tagħha jekk ma jneħħux il-katnazz fiż-żmien imsemmi. Id-drittijiet ċivili spettanti lill-partijiet jibqgħu mpreġudikati b'din is-sentenza

Onor. Dr. Neville Camilleri
Imħallef

Alexia Attard
Deputat Registratur